



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ເຈົ້າແຂວງ

ເລກທີ. 802 / ຈຂ.ບກ

ບໍ່ແກ້ວ, ວັນທີ 14 ທັນວາ 2016.

ຄໍາສັ່ງ

ກ່ຽວກັບການສ້າງຂະບວນການ

ອະນຸລັກ, ປົກປັກຮັກສາ ແລະ ພັດທະນາສັດນ້ຳ, ສັດປ່າພາຍໃນ ແຂວງບໍ່ແກ້ວ

ເຖິງ: ຫົວໜ້າພະແນກການ, ສອງກອງບັນຊາການ ປກສ - ປກຊ, ອົງການຈັດຕັ້ງມະຫາຊົນ, ແນວລາວສ້າງຊາດ, ຫ້ອງການສະພາປະຊາຊົນຂັ້ນແຂວງບໍ່ແກ້ວ, ບັນດາເຈົ້າເມືອງທັງ 5 ເມືອງ ຕະຫຼອດຮອດພໍ່ແມ່ປະຊາຊົນບັນດາເຜົ່າ ແລະ ນັກທຸລະກິດທ້າງຮ້ານຕ່າງໆ ທົ່ວແຂວງບໍ່ແກ້ວ.

- ອີງຕາມ: ກົດໝາຍວ່າດ້ວຍການປະມົງ, ເລກທີ 03/ສພຊ, ລົງວັນທີ 09 ກໍລະກົດ 2009.
- ອີງຕາມ: ກົດໝາຍວ່າດ້ວຍສັດນ້ຳ - ສັດປ່າ, ເລກທີ 07/ສພຊ, ລົງວັນທີ 24 ທັນວາ 2007.
- ອີງຕາມ: ຄໍາສັ່ງຂອງລັດຖະມົນຕີ ກະຊວງກະສິກໍາ ແລະ ປ່າໄມ້ ກ່ຽວກັບຂະບວນການອະນຸລັກ, ປົກປັກຮັກສາ ແລະ ພັດທະນາສັດນ້ຳ ເນື່ອງໃນວັນປ່ອຍປາແຫ່ງຊາດ ວັນທີ 13 ກໍລະກົດ 2016 ສະບັບເລກທີ 2367/ກປ ລົງວັນທີ 27 ພຶດສະພາ 2016.
- ອີງຕາມ: ຂໍ້ຕົກລົງຂອງລັດຖະມົນຕີວ່າການ ກະຊວງກະສິກໍາ ແລະ ປ່າໄມ້ ວ່າດ້ວຍການຈັດຕັ້ງການເຄື່ອນໄຫວວຽກງານຂອງພະແນກກະສິກໍາ ແລະ ປ່າໄມ້ແຂວງ ສະບັບເລກທີ 2200/ກປຂ ລົງວັນທີ 14 / 09 / 2012.

ໃນຊຸມປີທີ່ຜ່ານມາແຂວງບໍ່ແກ້ວ ໄດ້ມີຄວາມພະຍາ ຍາມຢ່າງຕັ້ງໜ້າ ໃນການປະສານສົມທົບກັບພະແນກກະສິກໍາ ແລະ ປ່າໄມ້, ຫ້ອງການກະສິກໍາ ແລະ ປ່າໄມ້ເມືອງອົງການປົກຄອງທ້ອງຖິ່ນ ເພື່ອສ້າງຂະບວນການປ່ອຍປາ ແລະ ອະນຸລັກສັດນ້ຳ ໄປພ້ອມກັບການຈັດຕັ້ງປະຕິບັດຫຼາຍກິດຈະກຳທີ່ເປັນຮູບປະທໍາຂຶ້ນຢ່າງຈະແຈ້ງເຊັ່ນ: ຈັດຕັ້ງການປ່ອຍປາລົງໃສ່ໜອງ, ອ່າງເກັບນ້ຳ ແລະ ຕາມສາຍນ້ຳແຫ່ງຕ່າງໆຢ່າງເປັນຂະບວນ, ກຳນົດເຂດວັງສະຫງວນ, ພ້ອມທັງອອກລະບຽບການຄຸ້ມຄອງ, ວາງມາດຕະການຫ້າມຫາປາ ແລະ ສັດນ້ຳໃນຊ່ວງທີ່ສັດນ້ຳ ແລະ ປ່າວາງໄຂ່, ຂະຫຍາຍພັນ ສະກັດກັ້ນການຂາຍສັດນ້ຳ ປະເພດຫ່ວງຫ້າມ, ມີບາງບ່ອນກໍ່ໄດ້ມີການປຸກລະດົມການມອບອາວຸດລ່າເນື້ອໃຫ້ແກ່ອົງການປົກ ຄອງຂັ້ນຕ່າງໆ.

ມາດຕະການດັ່ງກ່າວນັ້ນ, ໄດ້ປະກອບສ່ວນຢ່າງຕັ້ງໜ້າເຂົ້າໃນການປົກປັກຮັກສາສັດນ້ຳ ແລະ ເຮັດໃຫ້ຝູງສັດນ້ຳມີການຂະຫຍາຍພັນໄດ້ດີສົມຄວນ, ແຕ່ຄຽງຄູ່ກັນນັ້ນ, ປະກົດການລະເມີດລະບຽບກົດໝາຍ ກໍ່ຍັງເກີດມີຂຶ້ນໃນບາງທ້ອງຖິ່ນເຊັ່ນ: ການນໍາໃຊ້ເຄື່ອງມືແບບດັບສູນ, ການຄ້າຂາຍສັດນ້ຳ ປະເພດຫ່ວງຫ້າມ ບັນຊີ I ແລະ ປະເພດຄຸ້ມຄອງບັນຊີ II ຢູ່ຕາມທ້ອງຕະຫຼາດ, ຮ້ານອາຫານ, ຕາມເສັ້ນທາງ ແລະ ບ່ອນອື່ນໆ.

ສະນັ້ນ, ເພື່ອເຮັດໃຫ້ຂະບວນການອະນຸລັກ, ປົກປັກຮັກສາ ແລະ ພັດທະນາສັດນ້ຳ, ສັດປ່າ ພາຍໃນແຂວງບໍ່ແກ້ວ ໃຫ້ເຂັ້ມງວດ ແລະ ມີປະສິດທິພາບລຽງ

ເຈົ້າແຂວງບໍ່ແກ້ວ ອອກຄຳສັ່ງດັ່ງນີ້:

1. ມອບໃຫ້ພະແນກກະສິກຳ ແລະ ປ່າໄມ້ແຂວງ ເປັນເຈົ້າການສົມທົບກັບ ບັນດາພະແນກການ, ສອງກອງບັນຊາການປກສ - ປກຊ, ອົງການປົກຄອງທ້ອງຖິ່ນ ສືບຕໍ່ໂຄສະນາເຜີຍແຜ່ ກົດໝາຍວ່າດ້ວຍການປະມົງ ໃຫ້ແກ່ພະນັກງານ, ທະຫານ, ຕ່າງວຽກ, ພໍ່ຄ້າຊາວຂາຍ, ຜູ້ປະກອບການຕະຫຼອດຮອດປະຊາຊົນບັນດາເຜົ່າ ໄດ້ຮັບຮູ້ ແລະ ເຂົ້າໃຈເຖິງກົດໝາຍດັ່ງກ່າວ ຢ່າງເລິກເຊິ່ງ ແລະ ທົ່ວເຖິງ ໂດຍຜ່ານສື່ຕ່າງໆຂອງລັດເຊັ່ນ: ໂທລະພາບ, ວິທະຍຸ, ໂທລະໂຄ່ງແຜ່ນພັບ, ປິດສະເຕີ ແລະ ເອກະສານກ່ຽວກັບການຂະຫຍາຍພັນປາ ແລະ ໃຫ້ຄວາມຮູ້ພື້ນຖານໃນການເພາະລ້ຽງແກ່ປະຊາຊົນ, ພ້ອມກັນນັ້ນ ກໍ່ຄັດເລືອກໃຫ້ໄດ້ບຸກຄົນ ຫຼື ອົງການຈັດຕັ້ງທີ່ດີເດັ່ນ ທີ່ເຄື່ອນໄຫວປະກອບສ່ວນໃນຂະບວນການຄຸ້ມຄອງ ແລະ ພັດທະນາການປະມົງ ເພື່ອປະຕິບັດຕາມນະໂຍບາຍຍ້ອງຍໍຕາມລະບຽບການ.
2. ໃຫ້ພະແນກກະສິກຳ ແລະ ປ່າໄມ້ ປະສານສົມທົບກັບອົງການປົກຄອງແຕ່ລະຂັ້ນ ສືບຕໍ່ຕິດຕາມ, ກວດກາ ແລະ ປຸກລະດົມຂົນຂວາຍປະຊາຊົນ ໃຫ້ຕື່ນຕົວສະໜັກໃຈມອບເຄື່ອງມືຫາປາແບບດັບສູນ ໃຫ້ແກ່ອົງການປົກຄອງທ້ອງຖິ່ນ ແລະ ເຈົ້າໜ້າທີ່ທີ່ກ່ຽວຂ້ອງ ເພື່ອຄຸ້ມຄອງໃຫ້ຖືກຕ້ອງຕາມລະບຽບກົດໝາຍ.
3. ໃຫ້ພະແນກກະສິກຳ ແລະ ປ່າໄມ້ ປະສານສົມທົບກັບອົງການປົກຄອງທ້ອງຖິ່ນ ເພື່ອປຸກລະດົມຂົນຂວາຍ ແລະ ຈັດຕັ້ງກິດຈະກຳຕ່າງໆ ຕາມເງື່ອນໄຂ ແລະ ສະພາບຕົວຈິງ ໃນການປ່ອຍປາລົງໃສ່ໜອງ, ບຶງ, ແມ່ນ້ຳລຳເຊ, ອ່າງເກັບນ້ຳເຂື່ອນໄຟຟ້ານ້ຳຕົກ, ແຫຼ່ງທ່ອງທ່ຽວນ້ຳຕົກຕາດຕ່າງໆ ທີ່ເຫັນວ່າມີຄວາມປອດໄພ ແລະ ສາມາດຂະຫຍາຍພັນໄດ້ຢ່າງຫຼວງຫຼາຍ.
4. ຫ້າມບຸກຄົນ, ຄອບຄົວ ແລະ ການຈັດຕັ້ງ ມີພຶດຕິກຳດັ່ງນີ້:
 - 4.1. ລັກລອບ, ລ່າ, ຈັບ, ຊີ້-ຂາຍ, ສັດນ້ຳປະເພດຫວງຫ້າມ ຫຼື ບັນຊີ I ແລະ ປະເພດຄຸ້ມຄອງ ຫຼື ບັນຊີ II ໃນທຸກລະດູການຢ່າງເດັດຂາດ.
 - 4.2. ຫ້າມນຳເອົາສັດນ້ຳປະເພດຫວງຫ້າມທີ່ຍັງມີຊີວິດ ອອກຈາກແຫຼ່ງທີ່ຢູ່ອາໄສ ມາໄວ້ໃນຄອບຄອງ.
 - 4.3. ຫ້າມລ່າສັດນ້ຳປະເພດທົ່ວໄປ ຫຼື ບັນຊີ III ໃນສະຖານທີ່ຫວງຫ້າມ ເຂດວັງສະຫງວນ ໂດຍສະເພາະໃນຊ່ວງເຂົ້າພັນສາ.
 - 4.4. ຫ້າມບຸກລຸກ ທຳລາຍເຂດອະນຸລັກສັດນ້ຳ, ວັງສະຫງວນ, ຖິ່ນຢູ່ອາໄສ ແລະ ແຫຼ່ງອາຫານຂອງສັດນ້ຳໂດຍທາງກົງ ແລະ ທາງອ້ອມ ການນຳໃຊ້ສານເຄມີ ແລະ ການກະທຳອື່ນທີ່ບໍ່ຖືກຕ້ອງຕາມລະບຽບກົດໝາຍ.
 - 4.5. ຫ້າມຈັບຈອງ, ຍ້າຍ, ປ່ຽນ ຫຼື ທຳລາຍເຄື່ອງໝາຍເຂດວັງສະຫງວນ, ເຂດອະນຸລັກພັນສັດນ້ຳ ແລະ ຖິ່ນຢູ່ອາໄສ.
 - 4.6. ຫ້າມຫາປາໃນຊ່ວງລະດູປາວາງໄຂ່ ຫຼື ເຂົ້າພັນສາ ຢູ່ຕາມເຂດທີ່ປາຂຶ້ນວາງໄຂ່ ເປັນຕົ້ນເຂດວັງສະຫງວນຕ່າງໆ.
 - 4.7. ຫ້າມຕັ້ງທາງເດີນຂອງປາຂຶ້ນວາງໄຂ່ຕາມຫ້ວຍ ແລະ ສາຍນ້ຳດ້ວຍວິທີການເຮັດຕ້ອນ, ເຮັດລີ່, ໃສ່ລອບ ຫຼື ໂຕ່ງ, ມອງຕາຖີ່, ນຳໃຊ້ລະເບີດ, ຫາດເບື້ອ, ສານເຄມີ, ໃຊ້ໄຟຟ້າຊອດ ແລະ ເຄື່ອງມືຫາປາ ທີ່ມີລັກສະນະດັບສູນ.
 - 4.8. ຫ້າມມີການກະທຳອື່ນທີ່ເປັນການລະເມີດລະບຽບກົດໝາຍກ່ຽວກັບສັດນ້ຳ ແລະ ສັດປ່າ ແລະ ກົດໝາຍວ່າດ້ວຍການປະມົງ.
 - ໃນກໍລະນີພົບເຫັນຜູ້ລະເມີດ ຂໍ້ຫ້າມດັ່ງກ່າວ ພາກສ່ວນທີ່ກ່ຽວຂ້ອງດຳເນີນມາດຕະການກ່າວເຕືອນ, ສຶກສາອົບຮົມ, ປັບໄໝ, ພ້ອມທັງດຳເນີນຄະດີ ຕາມແຕ່ລະກໍລະນີ ເປົ່າ ຫຼື ໜັກຕາມທີ່ກຳນົດໄວ້ໃນກົດໝາຍວ່າດ້ວຍ

ການປະມິງ ສະບັບເລກທີ 03/ສພຊ, ລົງວັນທີ 09 ກໍລະກົດ 2009 ແລະ ກົດໝາຍວ່າດ້ວຍສັດນໍ້າ ສັດປ່າ ເລກທີ 07/ສພຊ, ລົງວັນທີ 24 ທັນວາ 2007.

5. ສໍາລັບການຈັດຕັ້ງພິທີເນືອງໃນວັນປ່ອຍປາ ແລະ ອະນຸລັກສັດນໍ້າ-ສັດປ່າແຫ່ງຊາດ ວັນທີ 13 ກໍລະກົດ 2016ນີ້ ໃຫ້ອີງໃສ່ເງື່ອນໄຂຂອງແຕ່ລະທ້ອງຖິ່ນ ດ້ານເນື້ອໃນເນັ້ນໃສ່ປຸກລະດົມເປັນຕົ້ນຕໍ ບົນພື້ນຖານປະຢັດມັດທະຍັດ ບ່ອນໃດມີເງື່ອນໄຂກໍ່ໃຫ້ເລີ່ມລົງມືແຕ່ໄປເລີຍ ໂດຍບໍ່ໃຫ້ລໍຖ້າ 13 ກໍລະກົດ ແລະ ໃຫ້ສືບຕໍ່ຮອດທ້າຍເດືອນກັນ ຍາ 2016 ສໍາລັບແນວພັນປາທີ່ຈະນໍາມາປ່ອຍນັ້ນ ແມ່ນໃຫ້ເລັ່ງໃສ່ແນວພັນປາພື້ນເມືອງເປັນຕົ້ນຕໍ ໂດຍສະເພາະ ຈໍາພວກປາກິນພືດ ຫຼື ໂຮນ້າ ສ່ວນພັນປາຕ່າງປະເທດແມ່ນໃຫ້ໄອຍສະເພາະແຫຼ່ງນໍ້າປິດເຊັ່ນ: ໜອງຊຸມຊົນ, ອ່າງເກັບນໍ້າຂະໜາດນ້ອຍ ຫຼື ໜອງບໍລິເວນໃດໜຶ່ງ ເພື່ອຫຼີກລ້ຽງການດັບສູນແນວພັນປາພື້ນເມືອງຂອງລາວເຮົາ.
6. ໃຫ້ພະແນກກະສິກໍາ ແລະ ປ່າໄມ້ ສົມທົບກັບພະແນກການທີ່ກ່ຽວຂ້ອງຂອງແຂວງ ແລະ ຫ້ອງການກະສິກໍາ ແລະ ປ່າໄມ້ເມືອງ ເປັນເຈົ້າການເຜີຍແຜ່ຄໍາສັ່ງສະບັບນີ້ໃຫ້ແກ່ສັງຄົມ, ໃຫ້ໄດ້ຮັບຜົນດີ, ຜ່ານການຈັດຕັ້ງ ປະຕິບັດຕົວຈິງມີຂໍ້ສະດວກ ແລະ ຫຍຸ້ງຍາກແນວໃດ ໃຫ້ຮີບຮ້ອນລາຍງານຂຶ້ນເທິງເພື່ອຮັບຊາບ ແລະ ແກ້ໄຂໃຫ້ທັນການ.
7. ຄໍາສັ່ງແນະນໍາສະບັບນີ້ມີຜົນສັກສິດ ແລະ ນໍາໃຊ້ໄດ້ນັບແຕ່ມີລົງລາຍເຊັນ ແລະ ໄດ້ລົງພິມລົງຈົດໝາຍເຫດທາງລັດຖະການສືບທໍາວັນ (15 ວັນ) ເປັນຕົ້ນໄປ.

ເຈົ້າແຂວງບໍ່ແກ້ວ ເຈົ້າແຂວງບໍ່ແກ້ວ.



ເອີຍມະນີຮັກ
ຄໍາກິ່ງ ເອີຍມະນີຮັກ

ບ່ອນນໍາສົ່ງ:

- ພະແນກການທີ່ກ່ຽວຂ້ອງ ພະແນກ ລະ 1 ສະບັບ
- ກອງບັນຊາການ ປກສ ແຂວງ 1 ສະບັບ
- ກອງບັນຊາການ ປກຊ ແຂວງ 1 ສະບັບ
- ຫ້ອງວ່າການປົກຄອງເມືອງ ລະ 1 ສະບັບ
- ຫ້ອງການຖະແຫຼ່ງຂ່າວວັດທະນະທໍາເມືອງ 5 ເມືອງ ລະ 1 ສະບັບ
- ຫ້ອງການ ປກສ ເມືອງ 5 ເມືອງ ລະ 1 ສະບັບ
- ຫ້ອງການ ປກຊ ເມືອງ 5 ເມືອງ ລະ 1 ສະບັບ
- ຫ້ອງການກະສິກໍາ ແລະ ປ່າໄມ້ 5 ເມືອງ ລະ 1 ສະບັບ
- ເກັບມ້ຽນສໍາເນົາ 1 ສະບັບ